



EBA/GL/2020/15

2 ta' Diċembru 2020

Linji gwida li jemendaw EBA/GL/2020/02

dwar moratorji legiżlattivi u mhux
legiżlattivi fuq il-ħlasijiet ta' self applikati
fid-dawl tal-kriżi tal-COVID-19

1. Obbligi ta' konformità u ta' rapportar

Status ta' dawn il-linji gwida

1. Dan id-dokument jinkludi linji gwida maħruġa skont l-Artikolu 16 tar-Regolament (UE) Nru 1093/2010¹. F'konformità mal-Artikolu 16(3) tar-Regolament (UE) Nru 1093/2010, l-awtoritajiet kompetenti u l-istituzzjonijiet finanzjarji għandhom jagħmlu kull sforz sabiex jikkonformaw mal-linji gwida.
2. Il-linji gwida jistabbilixxu l-fehma tal-EBA dwar prattiki superviżorji xierqa fis-Sistema Ewropea ta' Superviżjoni Finanzjarja jew dwar kif il-ligi tal-Unjoni għandha tiġi applikata f'qasam partikolari. L-awtoritajiet kompetenti kif iddefiniti fl-Artikolu 4(2) tar-Regolament (UE) Nru 1093/2010 li għalihom japplikaw il-linji gwida jenħtieġ li jikkonformaw billi jinkorporawhom fil-prattiki superviżorji tagħhom kif xieraq (eż. billi jemendaw il-qafas legali tagħhom jew il-proċessi superviżorji tagħhom), inkluż meta l-linji gwida jkunu indirizzati primarjament lejn l-istituzzjonijiet.

Rekwiżiti ta' rapportar

3. F'konformità mal-Artikolu 16(3) tar-Regolament (UE) Nru 1093/2010, l-awtoritajiet kompetenti għandhom jinnotifikaw lill-EBA dwar jekk jikkonformawx jew jekk hux beħsiebhom jikkonformaw ma' dawn il-linji gwida, jew inkella jagħtu r-raġunijiet tagħhom għan-nuqqas ta' konformità, sat-2 ta' Frar 2021. Fin-nuqqas ta' kwalunkwe notifika sa din l-iskadenza, l-awtoritajiet kompetenti jitqiesu bħala mhux konformi mill-EBA. In-notifiki għandhom jintbagħtu billi tiġi sottomessa l-formola disponibbli fuq is-sit web tal-EBA bir-referenza "EBA/GL/2020/15". In-notifiki għandhom jiġu sottomessi minn persuni li għandhom l-awtorità xierqa sabiex jirrapportaw il-konformità f'isem l-awtoritajiet kompetenti tagħhom. Kwalunkwe bidla fl-istatus tal-konformità trid tiġi rrapportata wkoll lill-EBA.
4. In-notifiki sejrini jiġu ppubblikati fuq is-sit web tal-EBA, f'konformità mal-Artikolu 16(3) tar-Regolament (UE) Nru 1093/2010.

¹ Ir-Regolament (UE) Nru 1093/2010 tal-Parlament Ewropew u tal-Kunsill tal-24 ta' Novembru 2010 li jistabbilixxi Awtorità Superviżorja Ewropea (Awtorità Bankarja Ewropea) u li jemenda d-Deċiżjoni Nru 716/2009/KE u jħassar id-Deċiżjoni tal-Kummissjoni 2009/78/KE (ĠU L 331, 15.12.2010, p. 12).

2. Destinatarji

5. Dawn il-linji gwida huma indirizzati lill-awtoritajiet kompetenti kif iddefinit fil-punt (i) tal-Artikolu 4(2) tar-Regolament (UE) Nru 1093/2010, u lill-istituzzjonijiet ta' kreditu kif iddefinit fil-punt (1) tal-Artikolu 4(1) tar-Regolament (UE) Nru 575/2013.

3. Implimentazzjoni

Data ta' applikazzjoni

6. Dawn il-linji gwida japplikaw mit-2 ta' Dicembru 2020.

4. Emendi

7. Il-Linji Gwida EBA/GL/2020/02 dwar moratorji legiżlattivi u mhux legiżlattivi fuq il-ħlasijiet ta' self applikati fid-dawl tal-kriżi tal-COVID-19 huma emendati kif ġej:

(1) L-ittra (f) tal-paragrafu 10 hija emendata kif ġej:

“(f) il-moratorju tnieda b'reazzjoni għall-pandemija tal-COVID-19 u ġie applikat qabel il-31 ta' Marzu 2021.”

(2) Is-subtaqsima li ġejja tizdied wara l-paragrafu 10 kif ġej:

Kriterji għal skoperturi soġġetti għal moratorji

“10(bis) Għall-fini ta' dawn il-linji gwida, il-perjodu totali ta' żmien li bih tinbidel l-iskeda ta' ħlas ta' kuntratt ta' self partikolari skont il-paragrafu 10(c), bħala riżultat tal-applikazzjoni ta' moratorji ġenerali fuq il-ħlasijiet, ma għandux jaqbeż id-9 xhur. Madankollu, dan ir-rekwizit ta' limitu massimu ta' 9 xhur ma japplikax għal bidliet fl-iskeda ta' ħlasijiet maqbula dwar kuntratti ta' self qabel it-30 ta' Settembru 2020 skont moratorju ġenerali fuq il-ħlasijiet fejn it-tul totali tal-bidla jaqbeż id-9 xhur.”

(3) Il-paragrafu 11 huwa emendat kif ġej:

“11. Fejn moratorju ġenerali fuq il-ħlasijiet jissodisfa l-kundizzjonijiet imsemmija fil-paragrafu 10 u japplika għall-iskoperturi kollha ta' istituzzjoni fi ħdan il-kamp ta' applikazzjoni tal-moratorju, u fejn l-iskoperturi soġġetti għall-moratorju jissodisfaw il-kundizzjoni msemmija fil-paragrafu 10(bis), tali miżuri ma għandhomx ibiddu l-klassifikazzjoni ta' skoperturi skont id-definizzjoni ta' tolleranza f'konformità mal-Artikolu 47b tar-Regolament (UE) Nru 575/2013 jew ibiddu jekk humiex trattati bħala ristrutturar f'diffikultà f'konformità mal-Artikolu 178(3)(d) ta' dak ir-Regolament. Konsegwentement, l-applikazzjoni tal-moratorju ġenerali fuq il-ħlasijiet fiha nnifisha ma għandhiex twassal għal riklassifikazzjoni tal-iskopertura bħala mrażżna (produttiva jew improduttiva) sakemm skopertura ma tkunx diġà ġiet ikklassifikata bħala mrażżna fil-mument tal-applikazzjoni tal-moratorju.

(4) Il-paragrafu 13 huwa emendat kif ġej:

“13. Meta moratorju ġenerali fuq il-ħlasijiet jissodisfa l-kundizzjonijiet imsemmija fil-paragrafu 10 u meta l-iskoperturi soġġetti għall-moratorju jissodisfaw il-kundizzjoni msemmija fil-paragrafu 10(bis), dan għandu jiġi ttrattat skont il-paragrafi 16 sa 18 tal-Linji Gwida tal-EBA dwar l-applikazzjoni tad-definizzjoni ta' inadempjenza, maħruġa skont l-Artikolu 178 tar-Regolament (UE) Nru 575/2013. Konsegwentement, għall-finijiet tal-Artikolu 178(1)(b) tar-Regolament (UE) Nru 575/2013 u skont l-Artikolu 178(2)(e) ta' dak ir-



Regolament, l-istituzzjonijiet għandhom jgħoddu l-jiem wara d-data tal-għeluq fuq il-baži tal-iskeda riveduta tal-ħlasijiet, li tirrizulta mill-applikazzjoni ta' kwalunkwe moratorju. Bl-istess mod, għall-finijiet tal-Artikolu 47a(3)(c) tar-Regolament (UE) Nru 575/2013, l-istituzzjonijiet għandhom jgħoddu l-jiem wara d-data tal-għeluq fuq il-baži tal-iskeda riveduta tal-ħlasijiet, li tirrizulta mill-applikazzjoni ta' kwalunkwe moratorju.

(5) Il-paragrafu li ġej jiddaħħal wara l-paragrafu 17:

“17(bis) L-istituzzjonijiet għandhom jinnotifikaw lill-awtorità(jiet) kompetenti rilevanti tagħhom bil-pjan li jiddeskrivi l-proċess, is-sorsi ta' informazzjoni u r-responsabbiltajiet fil-kuntest tal-valutazzjoni tal-improbabbiltà potenzjali ta' ħlas tad-debituri soġġetti għal kwalunkwe moratorju ġenerali legiżlattiv jew mhux legiżlattiv fuq il-ħlasijiet kif imsemmi fil-paragrafu 14.”

(6) Is-subtaqsima li ġejja tiddaħħal wara l-paragrafu 19:

Klassifikazzjoni tal-iskoperturi għall-perjodu bejn l-1 ta' Ottubru 2020 u l-1 ta' Diċembru 2020

“20. L-istituzzjonijiet jistgħu japplikaw dawn il-linji gwida għal riklassifikazzjonijiet ta' skoperturi bħala inadempjenti minhabba ristrutturar f' diffikultà u/jew bħala mrażżna abbaži ta' moratorji li: (a) ġew applikati bejn l-1 ta' Ottubru 2020 u l-1 ta' Diċembru 2020; u (b) altrimenti jissodisfaw ir-rekwiżiti tal-Artikolu 10. Meta l-istituzzjonijiet jagħmlu dan, ir-rekwiżit tal-limitu ta' 9 xhur tal-paragrafu 10(bis) japplika għal bidliet fl-iskeda ta' ħlas maqbula fir-rigward ta' tali skoperturi.”